

24. Il-Kap tal-Oppożizzjoni, l-Onor Eddie Fenech Adami, ressaq din l-emenda għall-mozzjoni tal-Onor Joseph Abela:-

Žid wara l-kliem tal-mozzjoni il-paragrafi li ġejjin:

"Il-Kamra, iżda:

1. tinnota bi tħassib li fid-diskors mhux biss ma ngħata ebda ħjiel, iżda lanqas biss hemm kelma waħda, fuq il-politika tal-Gvern dwar ix-xogħol, pagi u kondizzjonijiet tax-xogħol;
2. tinnota wkoll illi l-pajjiż kien laħaq sitwazzjoni ta' *full employment* li kienet il-mira ewlenija tal-Gvern ta' qabel, bin-numru ta' nies jaħdmu jiżdied minn sena għall-oħra tul l-aħħar għaxar snin u bil-qliegħ u l-kondizzjonijiet tax-xogħol jitjiebu minn sena għal sena;
3. tqis li l-fiduċja fil-pajjiż se tkompli tonqos wara d-diskors billi:
 - (a) ma hemm fih ebda dikjarazzjoni dwar x'se jsir mit-talba ta' Malta biex tissieheb fl-Unjoni Ewropea;
 - (b) ma hemm ebda deċizzjoni dwar is-sistema ġdida ta' tassazzjoni li l-Gvern irid idahħal jekk titneħħa l-VAT;
 - (c) jidher li l-Gvern se jtemm hesrem proġetti ta' fejda għall-pajjiż, fosthom il-bini ta' sptar ġdid;
 - (d) ma jingħad xejn dwar il-proċess ta' riforma fis-servizz pubbliku li diġa' wassal għal titjib sostanzjali fil-pagi u kondizzjonijiet ta' xogħol kif ukoll fl-effiċjenza;
4. hija tal-fehma li d-diskors ma għamel xejn biex titnaqqas l-inċertezza li nħolqot fil-pajjiż bir-riżultat ta' l-elezzjoni;
5. tappella lill-Gvern biex ma jibqax jimxi bil-politika dikjarata li ma jagħmel xejn li jtellfu l-voti, iżda jimxi b'politika serja li tiżgura li l-pajjiż jibqa' miexi b'ritmu ta' żvilupp li jggarantixxi x-xogħol u titjib kontinwu fil-livell ta' l-għajxien u l-kwalita' tal-ħajja tal-poplu kollu u b'hekk hadd ma jibqa' lura.

09.12.96